

# अगर मिटाना है खुले में शौच! तो बदलनी होगी लोगों की सोच!



पर्चे पर लिखी बातों को लोगों को लैट्रीन का इस्तेमाल करने के लिए कहते समय और स्वच्छता अभियान पर काम करने वाले लोगों के बीच होने वाली बातचीत में इस्तेमाल किया जा सकता है। जैसे:

- विज्ञापन एजेंसियों को जब स्वच्छ भारत अभियान के विज्ञापन बनाने के लिए संपर्क किया जाए।
- जब प्रधान, अपने गाँव के लोगों से बात करते हैं
- स्वच्छता दूत की ट्रेनिंग में
- आशा, आंगनवाडी और ए.एन.एम. की ट्रेनिंग में
- जब राज्य, जिले, ब्लॉक या पंचायती राज के अधिकारी लोगों से या अन्य सरकारी लोगों से स्वच्छता के बारे में बात करें।

**पाँच लोगों का परिवार अगर इसमें रोज़ टट्टी करेगा,  
तब भी पाँच साल तक इसका गढ़ड़ा नहीं भरेगा!!**



**सरकारी लैट्रीन का गढ़ड़ा खुद साफ़ करना है आसान!  
उससे निकली सुखी खाद बढ़ाए फसलों में जान !!**



लोगों को लगता है कि सरकारी लैट्रीन “नकली”, “टेम्परेरी” या “इमरजेंसी” के लिए है, और कुछ ही महीनों में भर जाएगी।

लेकिन...सरकार जो लैट्रीन के गढ़ड़े बनाती है- दो गढ़ड़े जिनकी चौड़ाई और गहराई 3 फिट होती है- वो असल में 6 लोगों के परिवार के लिए 5 साल तक चलती हैं।

गाँव में रहने वाले बहुत से लोगों को सही से नहीं मालूम होता है कि लैट्रीन का गढ़ड़ा भरने में कितना समय लगेगा, लोग समझते हैं कि सरकारी लैट्रीन कुछ ही महीनों में भर जाती है। इसके साथ ही गाँवों में लैट्रीन के गढ़ड़े को साफ़ करवाने की सुविधा भी नहीं होती है जिसकी वजह से लोग घर में लैट्रीन होने के बाद भी खुले में टट्टी करने के लिए जाते हैं। सरकारी लैट्रीन के छोटे गढ़ड़े के साथ ये समस्या और ज्यादा बड़ी दिखती है।

- सोखते गढ़ड़े वाली लैट्रीन में जालीदार दीवार होती है, जिससे गढ़ड़े में जाने वाला पानी ज़मीन में सूख जाता है।
- लोगों की टट्टी का ज़्यादातर हिस्सा पानी होता है, जिसे ज़मीन सोख लेती है और इसलिए गढ़ड़े को भरने में काफी समय लगता है।
- सरकारी दो गढ़ड़े वाली लैट्रीन असल में 6 लोगों के परिवार के लिए 5 साल तक चलती है।

लोगों को लगता है कि सरकारी लैट्रीन का गढ़ड़ा साफ़ करना, हाथ से मैला उठाने जैसा है।

लेकिन...दो गढ़ड़े होने की वजह से मैले को खाद बनने के लिए समय मिल जाता है और उसे हाथ से निकाला जा सकता है। खाद मिट्टी की तरह होती है, और उसे साफ़ करने में मैला उठाने जैसा कुछ भी गलत नहीं है।

गावों में रहने वाले ज़्यादातर लोग लैट्रीन का गढ़ड़ा या मैला खुद साफ़ नहीं करना चाहते हैं। उन्हें लगता है कि उसे साफ़ करने का काम एक विशेष जाती का है। वो सोचते हैं कि अगर वो लोग लैट्रीन का गढ़ड़ा खुद साफ़ करेंगे तो गाँव के दूसरे लोग उनसे घृणा करेंगे। इस वजह से गाँव में अगर किसी की लैट्रीन का गढ़ड़ा भर जाता है तो उसे साफ़ करने के लिए वो किसी को बुलाते हैं। यह समस्या सरकारी लैट्रीन के लिए, जो उन्हें लगता है छोटे गढ़ड़े वाली है और कुछ ही महीनों में भर जाएगी, और भी बड़ी दिखती है।

- सरकारी लैट्रीन में दो गढ़ड़े होने की वजह से उसे खाली करने में कोई दिक्कत नहीं होती है। जब पहला गढ़ड़ा भर जाता है तो लोग गढ़ड़े में जाने वाले पाईप पर एक ढक्कन लगाकर उसे बंद कर सकते हैं और दूसरे गढ़ड़े में जाने वाले पाईप का ढक्कन खोल सकते हैं।

- सरकार के दिशानिर्देश कहते हैं कि अगर गढ़दे को 2 साल के लिए इस्तेमाल न किया जाए तो उसका पानी ज़मीन में सूख जाता है और मैला सूख कर खाद बन जाता है।
- इस सूखी खाद में न ही बदबू आती है, न ही उसमें लोगों को बीमार करने वाले कीटाणु होते हैं और साथ ही वो न ही अपवित्र होती है और न ही उसे साफ़ करना मैला उठाने जैसा है। गढ़दे से निकली खाद का खेतों में भी इस्तेमाल किया जा सकता है।
- एक गढ़दा भरने में 2.5 साल का समय लगता है, और भरे हुए गढ़दे में मैले को खाद बनाने में 2 साल का। इसका मतलब है कि भरे हुए गढ़दे में मैले को खाद बनने के लिए, दूसरा गढ़दा भरने तक पर्याप्त समय होता है।

**सैर के नाम पर खुले में टट्टी जो तुम जाओगे !  
याद रखना, लौटते वक्त बीमारियाँ साथ लाओगे !!**



लोगों को लगता है कि खुले में टट्टी के लिए जाना स्वास्थ्य के लिए अच्छा होता है।

लेकिन...खुले में टट्टी करना असल में स्वास्थ्य के लिए अच्छा नहीं होता है।

बहुत से लोगों को लगता है कि सुबह जल्दी उठना और बाहर खुले में टट्टी के लिए जाना स्वास्थ्य के लिए अच्छा होता है। लोग कहते हैं कि ऐसा करने से उन्हें खुली हवा मिल जाती है और शरीर में खून की दौड़ान भी ठीक रहती है।

- लोगों के खुले में टट्टी करने से उसमें मौजूद कीटाणु दूसरे लोगों को बीमार करते हैं। भारत में हर साल लाखों बच्चे इन कीटाणुओं की वजह से मर जाते हैं।
- बच्चे दूसरों के खुले में टट्टी करने से आस पास फैले कीटाणुओं से बीमार हो जाते हैं। इससे उनकी लम्बाई और समझदारी उतनी नहीं होती जितनी कि होनी चाहिए। इस कमी की वजह से वो बच्चे बड़े होकर उतने पैसे भी नहीं कमा पाते जितना कि वो तब कमाते, जब उनके आस पास के लोग लैट्रीन का इस्तेमाल करते।
- सुबह जल्दी उठना और घूमने जाना स्वास्थ्य के लिए अच्छा होता है पर खुले में टट्टी करने जाना नहीं। बेहतर होगा कि लोग लैट्रीन का इस्तेमाल करने के बाद या उसके पहले खुली हवा में सैर करें।

- एक गाँव में अगर कुछ परिवार लैट्रीन का इस्तेमाल करते हैं और कुछ परिवार खुले में टट्टी करने के लिए जाते हैं तो ऐसे में लैट्रीन इस्तेमाल करने वाले लोग भी दूसरे खुले में जाने वाले लोगों की वजह से बीमार होते हैं। इसलिए बेहतर यही है कि खुद तो लैट्रीन का इस्तेमाल करें ही और साथ ही दूसरों को भी उसे इस्तेमाल करने को कहें।

**नर, नारी हो या हो जवान,  
शौचालय की ज़रूरत है सबको सामान।**



लोगों को लगता है कि लैट्रीन कमज़ोर लोग इस्तेमाल करते हैं: महिलाएं, बच्चे, बूढ़े और बीमार

लेकिन...लैट्रीन का इस्तेमाल करना सभी के लिए ज़रूरी है।

बहुत से लोगों को लगता है कि जो लोग टट्टी के लिए मैदान तक जा सकते हैं, शरीर से मज़बूत हैं, को लैट्रीन इस्तेमाल करने के बजाए खुले में ही टट्टी के लिए जाना चाहिए। लैट्रीन का इस्तेमाल लोग तभी करते हैं जब उन्हें बहार जाने में कोई दिक्कत होती है। इसके साथ ही गाँवों में दीवार पर लिखे बहुत से सन्देश महिलाओं की इज्जत और पर्दे को लेकर लैट्रीन की ज़रूरत के बारे में बात करते हैं। पर अगर सरकार सिर्फ ये कहेगी कि लैट्रीन महिलाओं के लिए ज़रूरी है, तो वो गलती से आदमियों को यह सन्देश दे रही है कि उन्हें लैट्रीन इस्तेमाल करने की कोई ज़रूरत नहीं है।

- यह ज़रूरी है कि मर्दों को भी लैट्रीन इस्तेमाल करने के लिए समझाया और मनाया जाए। बेहतर होगा कि सभी लोग लैट्रीन का इस्तेमाल करें क्योंकि सभी लोगों की टट्टी में कीटाणु होते हैं जिससे दूसरे और खुद के परिवार के लोग बीमार होते हैं।



[riceinstitute.org](http://riceinstitute.org)

[contact@riceinstitute.org](mailto:contact@riceinstitute.org)

[facebook.com/riceinstitute](https://facebook.com/riceinstitute)

[@riceinstitute](https://twitter.com/riceinstitute)